

56. గమకములు

శ్లో॥ తాసాంతు స్థాయ వాగేషు విసృతిస్స విధాస్యతే ॥ సం॥ర॥

శ్లో॥ ఏతేషాం మిశ్రణాన్ని శ్రస్యాస్య రూపరయోభిధా :॥ సం॥ర॥

స్థాయము=రాగావయవము; వాగము=గమకము. స్థాయవాగము=గమకములను అవయవములుగా గలిగిన రాగములు. స్థాయ వాగములు 96. అవి సంకీర్ణ-సంకీర్ణములై ఒకటితో నొకటి చేరి మిశ్రితములుగా అనంతములై రూపాందినవి అని శార్ంగాదేవుడు వివరించెను. దీనిని బట్టి గమకములు అనంతములు అని చెప్పవచ్చును. అది అనుభవము కూడ.

భారతీయ సంగీతానికి గమకములు ప్రాణములు. ఆయువు పట్లు. ప్రపంచ సంగీత రీతులలో భారత సంగీతానికి విశిష్టత చేకూర్చినవి గమకములే. గమకములు లేని రాగములు ఉండవు. రాగభావము, రాగరూపము, గమకములతోనే ఏర్పడును. ఒకే మేళము. ఒకే మూర్ఛన అయినప్పటికిని ఒకటి రెండు స్వర గమక భేదముల వలన ఆ రాగముల స్వరూపము. స్వభావము వేరగును. ఉదాహరణకు సురటిరాగమునకు, కేదారగౌళరాగమునకు సనిదప స్వరములు ఒకే స్వరస్థానములు కలిగియున్నను, నిదపా అనుటలో సురటి యందు నీనిదపా అనియును, కేదారగౌళయందు నిదదానిప అని వినిపించును. ఆరభి, సామ, కేదారగౌళ, దేవగాంధారి, శంకరాభరణము, కాంభోజి, హరికాంభోజి, బిలహరి రాగముల యందు ఒకే స్వర స్థానములు కలిగియున్నను వాటి యందు పలుకు సూక్ష్మ గమకముల వైవిధ్యమును బట్టి ఆయా రాగములు భిన్న రూపములుగా ప్రకాశించుచున్నవి.

భారతీయ సంగీతము రెండు విధములుగా రెండు పద్ధతులుగా రెండు భిన్న శైలులతో ప్రకాశించుటకు కారణము ఈగమకములే. హిందూస్థానీ సంగీతము లేక ఉత్తర భారతీయ సంగీతమునందు జారు గమకము (Glide) అతి ప్రాముఖ్యముగా నుండును. రెండవది స్వరములపై నిలబెట్టి పాడుట వలన హిందూస్థానీ సంగీత శైలి ప్రకాశించుచున్నది.

దానికి భిన్నముగా కర్ణాటక సంగీతమునందు కంపితము, ఊపు, ఆందోళితము, ఆందోళిక, అనుగమకములు (OSCILLATION) రెండు స్వరముల మధ్య జరుగుట ప్రాముఖ్యముగా వినిపించును. ఇట్టి గమకములు (GRACES) భారతీయ సంగీతమున తప్ప వేరు సంగీత పద్ధతుల యందు లేవు.

గమకములు అనంతములు అని చెప్పవచ్చును. అది అనుభవము కూడ. అయినను పూర్వపు శాస్త్రకారులు గమకములు పంచదశ (15) అనియును; తరువాత లక్షణకారులు పది అనియును నిర్వచించి వాటిని వర్ణించిరి.

57. పంచదశ గమకములు

1. కంపితము; 2. లీనము; 3. ఆందోళితము; 4. ప్లావితము; 5. స్ఫురితము; 6. తిరుపము; 7. ఆహతము; 8. వళి; 9. ఉల్లసితము; 10. హుంపితము; 11. కురుళము; 12. త్రిభిన్నము; 13. ముద్రితము; 14. నామితము; 15. మిశ్రితము.

1. కంపితము : స్వరమును కంపింప జేయుట. ఈ కంపనము చేయునపుడు ఆ స్వరముపై (మాత్రము) ఊపుచు ఆ స్వరము యొక్క పైకి గాని క్రిందికి గాని ఎక్కువగా ఊపకూడదు. పై, క్రింద స్వరములను తగలకూడదు (Vibrato) కంపితము.
2. లీనము : రెండు స్వరములు. ఒక దానితో ఒకటి మెల్లగా చల్లగా కలియుట. లీనమౌట. కళ్యాణి రాగమునందు నిషాధముపై కొంతసేపు నిలబెట్టి, షడ్జవమనందు లయింపజేయుట పరిపాటి. ఈ లీనము సాధారణముగా క్రింది స్వరము నుండి పై స్వరమునకే వర్తించును. పై స్వరము నుండి క్రింది స్వరమునకు కూడ లీనము కలదు.
3. ఆందోళితము : ఇది కర్ణాటక సంగీత ప్రముఖ గమకము. ఈ గమకము (OSCILLATION) రెండు స్వరముల మధ్య ఊపుట ఊగీసలాడించుట. అంతరగాంధార పంచమముల మధ్య ఈ డోలికా గమకమును ఉపయోగించిన ఆ స్వరము శుద్ధ మధ్యమము అగును. అటులనే చతుశ్శ్రుతి రిషభ - శుద్ధ మధ్యమముల మధ్య ఆందోళితము సాధారణ గాంధారమగును. అటులనే చతుశ్శ్రుతి ధైవత - షడ్జమములు మధ్య నాదమును ఊగించిన కైశిక నిషాధమగును. ఈ ఊగించుట లయ బద్ధముగ జరుగును. ఈ ఆందోళిత గమకము నందు అనేక భేదములున్నవి. వాటి నిడివిని బట్టి, సూక్ష్మ, అతిసూక్ష్మ, లఘు; బృహత్ ఆందోళితములు సందర్భానుసారముగా ఆయా స్వరముల మధ్య, వచ్చుచుండును.
4. ప్లావితము : ఆందోళిత గమక భేదము
5. స్ఫురితము : జంట స్వరము నందు రెండవ స్వరమును నొక్కిపలుకుట (ACCENT)

(Stress) సస, రిరి, గగ ఈ గమకము చాల ముఖ్యమైనది. తరుచుగ అన్ని రాగములలోనూ వచ్చును. ఈ గమకమును పలకలేకపోయినచో ఆ రాగము పేలవముగ నుండి పాటలోని లోటు తెలియును.

5బి. ప్రత్యాఘాతము లేక ప్రత్యాహతము, స్ఫురితమునందు భాగము. ఇది అవరోహణ గమకము. రిససనినిదదపపమమగా జంట స్వరమునకు పైన ఒక మీది స్వరమును జేర్చి పాడుచు జంటస్వరము నందు రెండవ స్వరమును క్రింది నించి అనుట లేక ఒత్తుట లేక కొట్టుట.

6. తిరుపము (తిరిపెము) స్వరమును నొక్కుట.

7. ఆహతము: రెండు విధములు 1. రవ; 2. ఖండింపు

(1) రవ = రిససా, సనినీ నిదదా, స్ఫురిత గమకము యొక్క ఉపయోగము ఈ 'రవ' యందు తెలియును.

'రవ' భారత సంగీతమున అతి ముఖ్యము. కర్ణాటక సంగీతమున ఇంకనూ ముఖ్యము. ఈ గమకము పలకలేనిచో కర్ణాటక సంగీత సౌరభమే ఉండదు. జంటమీద ఒక స్వరమును చేర్చిన రవ అగును. రిససా రవ=వజ్రమువలె ప్రకాశించు గమకము.

(2) ఖండింపు = ఆరభి రాగమునందు సనిదా; మగరీ; అను ప్రయోగములలో ససదా; మమరీ; అనునప్పుడు ని,గ,లు ఖండింపబడుచున్నవి. ససనిదా; మమగరీ అను ఉత్పేక్ష కలిగించుట.

8. వళి : ఉదా : స్వరమును సుడియించి మీద స్వరమును రాబట్టుట. ఇది వీణ గమకము.

9. ఉల్లసితము : రెండు విధములు 1. ఎక్కుజారు; 2. దిగుజారు

1. స్వరమును మీదికి జార్చుచు పాడుట ఎక్కుజారు. సారంగ కృతి 'నీవాడనేగాన' యందు దేవాదిదేవవర. సాసాస-సాససస వలె

2. స్వరమును క్రిందికి జార్చుట దిగుజారు. శహనరాగంలో ప- రీగమప వలె

10. హుంపితము : సా సా అను నప్పుడు హుంకరించునట్లు పాడుట. ఇది గమకము అగునా!

11. కురుళము : స్వరములను ఒదుగుతోపాడుట ఒక రకమైన (Swing) ఊపుతోపాడుట. ఇది రెండు విధములు. 1. ఒదుగు 2. ఒరయిక
ఒదుగు : సామ గాదమాని దాసనిసా
ఒరయిక సాగ నీస దాని మాద గామసా
12. త్రిభిన్నము : ఇది వీణ వాయించు విధములలో ఒకటి. 3 స్వరములు 3 తీగెలపై ఒకే సారి మీటుచు వాయించుట. ఇది వాదనా విశేషము (Manner of Playing) గమకము అగునా!
13. ముద్రితము : పెదవులను కలిపి. “ఊఁ” అని పాడుట ఇది పాడే విధము. గమకము అగునా!
14. నామితము : నాదమును సూక్ష్మము చేసి (Modulation) పాడుట. దీనిని గమకము అనవచ్చునా!
15. మిశ్రితము : పై గమకములను 2,3 కలిపి పాడుట.

“స్వరస్య కంపో గమకః శ్రోత్రు చిత్త ముదావహః” అను ప్రమాణముననుసరించి స్వరమును కదుపుట, ఊపుట, కొట్టుట, జార్చుట, మొదలైన అనేకమైన స్వరముల మధ్య జరుగు ప్రక్రియలు. వయ్యారములు (Inter action) (Graces) మొదలైన శ్రావ్యతకు దోహదము చేయు, శ్రావ్యతను పెంపొందించు సంపద “గమకము” అని పూర్వాచార్యులు.

ఈ గమకములు 15. అని గాని, 10 అని గాని నిర్ణయించుట ఆధునిక తర్కవాదమునకు సరిపోదు సరికాదు.

గమకములు అనంతములు కాకపోయినను ఊహకు లెక్కకు చాలా ఎక్కువగా ఉన్నవి. మిశ్రిత గమకములు అనుభవేద్యమే గాని లెక్కించుటకుగాని, వర్ణించుటకు గాని, వీలుకాదు. అన్ని లెక్కలు. అన్ని వర్ణనలు. కొంతవరకు ప్రయత్నము మాత్రమే. నిర్ణయము మాత్రము కాదు.

58. దశ విధ గమకములు : 1. ఆరోహణము; 2. అవరోహణము; 3. మూర్ఛన; 4. ధాలు; 5. స్ఫురితము; 6. కంపితము; 7. ఆహతము; 8. ప్రత్యాఘాతము; 9. త్రిపుచ్ఛము; 10. ఆందోళితము.

వీటి యందు ఆరోహణ, అవరోహణ, మూర్ఛన గమకములు కానేరవు. త్రిభిన్నము, త్రిపుచ్చము, 3 తీగెలు ఒకేసారి ధ్వనింపజేయుట, వీణా వాదనా విశేషము. వీటి యందు కొన్ని, 15 గమకములయందు కలవు. కొన్ని గమకముల పేర్లు దూరాన్వయములు. క్లిష్టాన్వయములు. అధునిక యుగమునందు ఈ నామములకు గమకములను పాడు విధమునకును పొంతన లేదు. గమకములను, ముఖ్యముగా కర్ణాటక సంగీత గమకములను, పునః పరిశీలించి నిర్వచించాలి. ఈ ప్రయత్నంలో భాగంగా ఈ క్రింది విషయములను అవగాహన చేసుకొనుట అవసరం ఉన్నది.

59. గమకములు ఆధునిక లక్ష్య తొర్కిక దృష్టి

కర్ణాటక సంగీతంలో ఎక్కువగా ఆందోళిత గమకములే కలవు. రెండు స్వరముల మధ్య ఊగించుట ఆందోళితము అగును. ఏ ఇతర సంగీత పద్ధతులలోనూ ఈ 'ఆందోళిత' గమకము ఉన్నట్లు తోచదు. ఇందుకు భిన్నముగా హిందూస్థానీ సంగీతము నందు 'జారు' గమకము ప్రముఖముగా వినిపించుచున్నది. స్ఫురితము. ప్రత్యాహతము గమకములు, రవ, భారతీయ సంగీత శైలులలోనూ (Common) కలవు. జారు, కర్ణాటక సంగీతమునందు కూడ కలదు. "ఆందోళితము" అను గమకము కర్ణాటక సంగీత ప్రత్యేకత. చ.రి-మ-శు.మ స్వరముల మధ్య ఆందోళితమును పాడినచో అది ('గ') సాధారణ గాంధార స్వరముగా తోచును. అటులనే చ.ద-స.స స్వరముల మధ్య ఆందోళితము "ని" (కైని) స్వరముగ తోచును. అంగ-పప స్వరముల మధ్య ఊగించిన (ఆందోళితము)చో అది "మ" (శుమ) స్వరముగ తోచును. ఇట్టి పద్ధతి మరి ఏ ఇతర సంగీత పద్ధతి యందును లేదు. ఈ గమకములు కర్ణాటక సంగీతమును వినుట అలవాటు లేని వారికి వింతగా తోచును. ఇందుకు భిన్నముగ హిందూస్థానీ సంగీతము నందు స్వరము మీద నిలిపి పై స్వరమును తాకుచు ఆందోళిత గమకము ఉండును.

ఉదాహరణమునకు

కైశిక	నీ -నీ	=	సా, ని, సా, ని	హిందూస్థానీ సంగీతము
	నీ నీ	=	సా, ద ద స ని స	కర్ణాటక సంగీతము
సాధారణ	గా గా	=	మా, గ, మా, గ	హిందూస్థానీ సంగీతము
	గా గా	=	మా, రి రి ఘ గ మ	కర్ణాటక సంగీతము

శుద్ధ	మా మా	=	పా, మ పా, మ	హిందూస్థానీ సంగీతము
	మా మా	=	పా, గ గ ప మ ప	కర్ణాటక సంగీతము
శుద్ధ	రీ రీ	=	గా, రి గా, రి	హిందూస్థానీ సంగీతము
	రీ రీ	=	సా, రి సా, రి	కర్ణాటక సంగీతము
				(శుద్ధరిషభం)
శుద్ధ	దా, దా	=	నీ, ద నీ, ద	హిందూస్థానీ సంగీతము
				(కోమల ధైవతం)
	దా దా	=	పా, ద పా, ద	కర్ణాటక సంగీతము
				(శుద్ధ ధైవతం)

కర్ణాటక సంగీతమునందు అధిక సందర్భములలో స్వరమును శుద్ధముగ స్వరముపై గమకములేకుండా (Flat) గా పట్టుట సంప్రదాయము కాదు.

ముఖ్యముగ శు. రి ; సాధారణ 'గా'

శు ధై : కై. నిషాధము

ప్ర మ : కా. నిషాధము

ఈ స్వరములను శుద్ధముగా పట్టుట ఆచారము కాదు. అనగా ఈ స్వరములపై (ఏదో ఒక గమకముతో గాక) నిలపెట్టుట సంప్రదాయ విరుద్ధముగ తోచును. శురి, శుద, ప్రమ కాని, లు క్రమముగా, స, ప, ప, స ల మీద ఆధారపడి ఆ స్వరములకు భూమికలుగా ఆలంబనములుగా చేసుకొనవలెను. ఉదా: రీ=సరిసరి; (ప్రమ) మా=పామపామ); దా=పాదపాద; నీ=సానిసాని, సాదారణ గాంధారం గా=రీమగామ అని పలుకును. కైశిక నిషాధం నీ= దాసనీస అని పలుకును.

గమకములను (Graces) (Nuances) సంపూర్ణముగా నిర్వచించుట అసాధ్యము. గమకముల సంఖ్యను కూడా లెక్కించుట అసాధ్యమే. అయినను ఈ గమకములు ఒక పద్ధతి (Order) ప్రకారము ఉన్నవి కనుక వీనిని ఒక పద్ధతి యందు వర్ణించుటకు ప్రయత్నించుటలో దోషము లేదు. రాగ విషయము, గమక విషయము, శృతుల విషయము వ్రాయుటకన్న పాడుచుగాని, వాయింపుచు గాని వర్ణించుట సులభము. వినువారికి అవగాహన అగును. వ్రాసి వర్ణించుటయు కష్టమే. చదువుచు అవగాహన చేసుకొనుట కూడా కష్టమే. ఈ క్రింది వర్ణన ఒక ప్రయత్నము మాత్రమే.

సంగీత శాస్త్ర సుధార్ణవము

శుద్ధ రిషభము	-	శుద్ధ ధైవత గమకములు
చతుశ్శ్రుతి రిషభ	-	చతుశ్శ్రుతి ధైవత గమకములు
సాధారణ గాంధార	-	కైశిక నిషాధ గమకములు
అంతర గాంధార	-	కాకలి నిషాధ గమకములు
ప్రతిమధ్యమ	-	కాకలి నిషాధ గమకములు

సర్వ సాధారణముగా ఒకే విధముగా నుండును. సాధారణంగా ఒకే విధముగా నుండును.

శు.రి	=	సా రి సా రి (లేక) రీ స రీ స గా నుండును.
శు.ద	=	పా ద పా ద (లేక) దా ప దా ప గా నుండును.
చ.రి	=	సా గ రీ (లేక) సామరి(లేక) గారిగారి (లేక) మారిమారిగా నుండును.
చ.దై	=	పా ని ద (లేక) పా స ద (లేక) నీద నీద (లేక) సాద సాదగా నుండును.
సాధారణ.గా	=	రీమరి రీమరి (లేక) మా, రిమారి (లేక) రీమగామ అయి యుండును.
కై:ని	=	దాసద దాసద (లేక) సాదసాద (లేక) దాసనీస అయి యుండును.
ప్ర మ	=	పా మ పా మ (లేక) మా ప మా ప అయి యుండును.
కా ని	=	సా ని సా ని (లేక) నీస నీస అయి యుండును.
అంగ	=	మాగ మాగ (లేక) గామ గామ అయి యుండును.
	=	పాగ పాగ (లేక) గాప, గాప అయి యుండును.

శు.మ. = పాగపాగ (లేక) గాపమాప (లేక) గామగామ (లేక) మాగమాగ అయి యుండును.

ఈ పై గమకములు అన్నియును. ఆంధోళిత గమకములే. ఈ ఆంధోళిత గమకములు రెండు విధములుగా బృహదాంధోళితము: స్వల్పాంధోళితము అనవచ్చును.

బృహత్ అనగా పెద్ద Big Oscillation = మా = పా.గపా.గ:గాపమాప

స్వల్ప అనగా చిన్న Small oscillation = మా = పా.గ.పా.గ.గామగామ

స్ఫురితము : జంట స్వరము నందు రెండవ స్వరమును నొక్కి పలుకుట. కొట్టుట. క్రింది నుంచి త్వరిత గతిని నొక్కిపలుకుట.

(1) సస రిరి గగ (2) సదసా: రిసరీ: గరిగా: మొ॥

ప్రత్యాహతము : రిస సని నిద దప పమమగ

ఇది కూడా జంటయే. మొదటి స్వరమైన రి ఎక్కువ స్వరము. స్వరమును నొక్కిపలుకుట.

రవ : రిససా ; గరిరీ ; మగగా

త్వరితగతిని మూడవ స్వరమును నొక్కిపలుకుట స్ఫురించుట (ధృతరథ)బెల్లియం కటింగు)

ఈ రవ గమకమునే నెమ్మదిగా కూడా పలికించ వచ్చును.

రిససా ; గరిరీ ; మగగా

దీనిని విశంబ రవ అని నిర్వచించవచ్చును.(కాశికమలము)

వళి జారు : స్వరమును జార్చుట. ఎక్కుజారు = స్వరములను ఎక్కించుచు పైకి లాగుట.

దిగుజారు = స్వరములను క్రిందికి జార్చుట.

స్థూలముగ ఈ గమకములను పై విధముగా వర్ణించవచ్చును. సూక్ష్మముగా గమకములు అనేకములుగా నున్నవి. వాటిని సుబోధకముగ వర్ణించుట ఇంచుమించు అసాధ్యము. ఈ గమకములు ఒక సంగతి యందు బహుళముగా నుండును. కర్ణాటక సంగీతమునందు “రాగము” అనేక సంగతులతో నుండును. అందు ఒక్కొక్క సంగతి అనేక గమకములతో చేరి యుండును. ఈ గమకములను ఆధారముగా చేసుకొని గమకములలో అంతర్లీనముగా సూక్ష్మ శృతులు పలుకును. గమకములు, అలంకారములు, చేరి రాగమగును. ఆరోహి, అవరోహి, స్థాయి. సంచారి వర్ణములు చేరి అలంకారములు అగును.

అలంకారము అనగా నిర్ణీత స్వరబృందములు నిర్ణీత స్వర సమూహములు.

శృతులు, అంతర్లీనముగ గల గమక, అలంకార, వర్ణములతో, చేరిన సంగతులు, రాగ భావమును సద్యవముగా వ్యక్తము చేయును.

ఈ గమకములను రాగ రంజక ప్రయోగముల ద్వారా అధ్యయనం చేసే పద్ధతి కూడా సుబోధకంగా ఉంటుంది.

స్వరస్థానాల వైవిధ్యంవల్ల, వాటిని మార్చటం వలన, వాటి మూర్చనా బేదాలవలన, వివిధ రాగాలు ఏర్పడతాయి. అదే గాకుండా ఒకే మూర్చన. ఒకే స్వరస్థానాల సంయోగం అయినప్పటికి గమక భేదాల వలన రాగాలు, రాగ భావాలు మార్పు చెందుతాయి.

ఇందువలన కర్ణాటక సంగీతం ఎంతో అభివృద్ధి అయిందని ఎంతో ఎత్తు పెరిగిందని

ఎంతో లోతును సాధించినదని బోధపడుతుంది.

మగరిస అనే ప్రయోగం? చాలా రాగాలలో ఉంది. ఈ స్వరస్థానాల మగరిస (ప.మ; అం:గ; చ:రి ; స). గమక భేదాలను బట్టి అనేక రాగాలుగా స్ఫురిస్తుంది.

మ గా రి రీ స - సా రి గా - స రీ స	= దేవగాంధారి
మా మ గ రి స రీ	= ఆరభి
మ గ గ రి స: రి గా రి రీ	= సామ
మా గ ప మా మగ రీ	= సురటి
మ గ గా మ రీ రీ రీసా	= కేదారగౌళ
స రి మా మ గ మ పా ప	= యదుకుల కాంభోజి
స రీ గా ; మ పా మా గ	= యదుకుల కాంభోజి
రీ రీ : గా మ పా మ మా గ : గ మ రీ	= శహన
మ గ గా రి రి గా స	= ద్విజావంతి

పై ప్రయోగాలలో గల గమక భేదాలను అనుసరించి రాగ స్వరూపాలు, రాగభావాలు మార్పు చెందటం అనే విషయం ఎంతో సూక్ష్మంగా అపురూపంగా ఉన్నది.